



QORTI ĊIVILI PRIM'AWLA

ONOR. IMĦALLEF TONI ABELA LL.D.

Seduta ta' nhar il-Ħamis 29 ta' Mejju 2025

Numru 8

Rikors Numru 286/2023

**Alexia Grima Arafa (K.I. Numru 418982M) f'isimha propju u għan-
nom tas-soċjeta' Arafa Services Limited (C 94227) bħala diretttriċi u
rappreżentanta ġuridika**

VS

**Edrichton Holidays Limited (C 3111) u Edrichton Group Limited (C
25997)**

II-Qorti:

Rat ir-rikors ġuramentat ta' Alexia Grima Arafa (l-Attriċi) tas-17 ta' Marzu
2023 li permezz tiegħu ppremettiet u talbet is-segweni:

1. Illi r-rikorrenti timpjega numru ta' ħaddiema liema ħaddiema imbagħad jiġu assenjati lil kumpaniji diversi li jitolbu ħaddiema speċjalizzati;
2. Illi nhar il-ħmistax (15) ta' Marzu, 2022 gie ffirmat kuntratt ta' '*Temping of General Workers*' bejn is-soċjeta' rikorrenti u s-soċjeta' Edrichton Holidays Limited ("il-Kuntratt") (mehmuz u mmarkat bħala **Dok. A**) li permezz tiegħu is-soċjeta' rikorrenti intrabtet li tipprovdi numru ta' impjegati sabiex jagħtu

- servizzi lis-soċjetajiet intimati u dan *ai termini* ta' numru ta' termini u kundizzjonijiet maqbula fil-Kuntratt fosthom li s-soċjeta' esponenti tiegħu kienet li jirrigwardaw dawk l-impjegati u li s-soċjetajiet intimati iħallsu rata fis-siegħa għal kull impjegat provdut;
3. Illi waħda mill-obbligi inkluża fil-Kuntratt kienet li l-pagament mis-soċjetajiet intimati għandu jsir fi żmien tletin (30) ġurnata tax-xogħol minn meta tinħareġ fattura;
 4. Illi bħala parti mill-istess ftehim is-soċjeta' rikorrenti provdjet lis-soċjetajiet intimati b' numru ta' ħaddiema li kien ivarja skond l-esiġenzi tas-soċjetajiet intimati u liema ħaddiema kienu jattendu fuq il-post tax-xogħol tas-soċjetajiet intimati *ossia* ġewwa numru ta' lukandi li huma għandhom, iżda kienu jiġbru l-paga tagħhom mingħand ir- rikorrenti;
 5. Illi dan l-arranġament kien sejjer tajjeb bis-soċjeta' esponenti tipprovdj l-impjegati skond kif meħtieġ u s-soċjetajiet intimati iħallsu fil-ħin. Iżda ġara li minn Ottubru tas-sena elfejn u tnejn u għoxrin (2022) is-soċjetajiet intimati, bla ebda raġuni u minkejja li s-servizz mill-esponenti kien ġie provdut kif maqbul tul ix-xahar ta' Settembru 2022, iddeċidew li ma jgħaddux il-pagament kif mitlub ai termini ta' fattura b'numru 21243 fl-ammont ta' €9,525.59 (mehmuża u mmarkata bħala **Dok. B**), fattura b'numru 21252 fl-ammont ta' €3,697.75 (mehmuża u mmarkata bħala **Dok. B1**), fattura b'numru 21253 fl-ammont ta' €20,045.30 (mehmuża u mmarkata bħala **Dok. B2**);
 6. Illi l-esponenti, wara numru ta' ġimgħat jippruvaw jagħmlu kuntatt ma' rappreżentanti tas-soċjetajiet intimati, senjatament mas-Sinjura Lara Tabone li hija diretttriċi f'waħda mis-soċjetajiet esponenti, huma rnexxielhom u hija infurmathom li kienet għaddejja minn diffikultajiet ta' *cashflow* pero' assigurathom li dan il-ħlas ser ikun qed isir;
 7. Illi minkejja dawn l-assigurazzjonijiet mis-soċjetajiet intimati dan il-ħlas ma sarx u lanqas il-ħlas għax-xhur ta' wara ma sar liema pagamenti mhux imħallsa illum jammontaw għal mija u tmin t'elef u mija u disgħa u disgħin euro u seba' u tletin ċenteżmu (€108,199.37) rappreżentanti l-ammont dovuti kif indikati fit-tliet fatturi sureferiti u fis-segwenti fatturi:
 - Fattura numru 211006/2032 fl-ammont ta' €17,438.02;
 - fattura numru 211006/2033 fl-ammont ta' €7,589.29;
 - fattura numru 211006/2034 fl-ammont ta' €3,562.35;
 - fattura numru 211006/2042 fl-ammont ta' €7,629.74;
 - fattura numru 211006/2041 fl-ammont ta' €3,653.23;
 - fattura numru 211006/2040 fl-ammont ta' 3,137.50;

- fattura numru 211006/2072 fl-ammont ta' €1,565.77;
 - fattura numru 211006/2063 fl-ammont ta' €7,559.98;
 - fattura numru 211006/2075 fl-ammont ta' €2,940.36;
 - fattura numru 211006/2089 fl-ammont ta' €1,581.79;
 - fattura numru 211006/2079 fl-ammont ta' €3,414.11,
 - fattura numru 211006/2080 fl-ammont ta' €8,217.96;
 - fattura numru 211006/2110 fl-ammont ta' €4225.50,
 - fattura numru 211006/2111 fl-ammont ta' 1,020.38;
 - fattura numru 211006/2112 fl-ammont ta' €1,394.75 (mehmużin u mmarkati minn **Dok. B3** sa **Dok. B17**)
8. Illi minn dan l-ammont għandu jitnaqqas l-ammont ta' €30,000 rappreżentanti depożitu li kien tħallas mis-soċjetajiet intimati favur l-esponenti biex b'hekk il-bilanċ pendenti huwa fl-ammont ta' €78,199.37;
9. Illi għaldaqstant is-soċjetajiet intimati huma debitorji tar-rikorrenti fl-ammont ta' tmienja u sebgħin elf mija u disgħa u disgħin euro u seba' u tletin ċenteżmu (€78,199.37);
10. Illi s-soċjetajiet intimati dejjem irrikonoxxew il-fatturi mibgħuta bħala dovuti u dejjem iddikjaraw ruħhom pjenament sodisfatti bis-servizzi lilhom reżi mir-rikorrenti tant li komplew jużaw is-servizzi tagħhom matul ix-xhur li ma kienux qiegħdin iħallsu;
11. Illi nonostante li s-soċjetajiet intimati ġew interpellati diversi drabi sabiex iħallsu l-ammont dovut dawn baqgħu inadempjenti u għaldaqstant l-esponenti, għaddew sabiex bagħtu ittra legali (mehmuża u mmarkata bħala **Dok. C**);
12. Illi sussegwentament, fost assigurazzjonijiet li ser isir il-ħlas is-soċjetajiet intimati waqfu ħesrem l-impjegati li kienu qiegħdin jiġu assenjati lilhom u tawhom ordni sabiex ma jibqawx jattendu fuq il-post tax-xogħol fi ħdan il-lukandi tas-soċjetajiet intimati;
13. Illi l-intimati ma għandhom ebda difiża valida għat-talba tar-rikorrenti għall-ħlas ta' dawn il-pagamenti, kif jirriżulta mill-anness affidavit tar-rikorrenti u għalhekk jeżistu l-elementi kollha rikjesti mil-liġi a tenur tal-artikolu 167 et sequitur tal-Kap. 12 tal-Liġijiet ta' Malta liema ammont mitlub huwa ċert, likwidu u dovut (**Dok. D**);

Għaldaqstant, jgħidu l-konvenuti jew minnhom, għaliex m'għandiex din l-Onorabbli Qorti għar-raġunijiet premissi, u prevja kull dikjarazzjoni oħra li tista' tkun meħtieġa:

1. Taqta' u tiddeċiedi l-kawża bid-dispensa tas-smiegħ a tenur ta' l-artikolu 167 *et sequitur* tal-Kap. 12 tal-Liġijiet ta' Malta;
2. Tiddikjara lis-soċjetajiet intimati solidalment bejniethom huma debituri tar-rikorrenti fl-ammont ta' tmienja u sebgħin elf mija u disgħa u disgħin euro u seba' u tletin ċenteżmu (€78,199.37) rappreżentanti numru ta' fatturi mhux imħallsa għas-servizzi reżi mir-rikorrenti;
3. Tikkundana lis-soċjetajiet intimati solidalment bejniethom iħallsu lir-rikorrenti s-somma ta' tmienja u sebgħin elf mija u disgħa u disgħin euro u seba' u tletin ċenteżmu (€78,199.37) rappreżentanti numru ta' fatturi mhux imħallsa għas-servizzi reżi mill-atturi.
4. Bl-imgħax legali dovut skont il-liġi mid-data ta' kull fattura sal-pagament effettiv u bl-ispejjeż, inklużi dawk tal-ittra legali datata l-24 ta' Jannar, 2023, kontra l-intimati jew min minnhom li huma minn issa ngunti għas-subizzjoni.

Rat ir-risposta ġuramentata tas-Sočjeta' Edrichton Group Limited (is-Sočjeta' Group) tal-4 ta' Diċembru 2023 li permezz tiegħu ppremettiet is-segwenti:

- i. Illi preliminarjament t-talbiet ta' l-attriċi huma infondati fil-fatt u fid-dritt u għandhom jigu miċħuda bl-ispejjeż kontra tagħha inkluż stante illi s-soċjeta esponenti ma hijiex, u ma tista' qatt titqies, bħala legittimu kuntradittur f' dawn il-proċeduri
- ii. Illi f'dan rigward l-eċċipjenti tissenjala li l-kumpanija konvenuta Edrichton Holidays Limited u s-soċjeta Edrichton Group Limited huma entitajiet għal kollox separate, b' dan illi m' għandhom ebda relazzjoni sia jekk hux kummerċjali jew altru – ma xulxin. Di fatti, l-unika ħaga li jikkondvidu dawn il-kumpaniji hija s-somlijanza fl-isem tas-soċjetajiet rispettivi u del resto sia l-azzjonisti u l-uffiċjali ta' entrambi s-soċjetajiet huma kompletament kollha differenti u distinti minn xulxin.
- iii. Illi fuq l-istess stregwa, u kif jafu ben tajjeb ir-rikorrenti, is-soċjeta' eċċipjenti (u wisq anqas xi kumpanija relatata jew sussidjarja tagħha) m' għandiex – u qatt ma kellha relazzjoni kummerċjali mar-rikorrenti. Għalhekk, ċertament ebda ammont ma huwa dovut lir-rikorretni mis-soċjeta eċċipjenti.

- iv. Illi tant hu hekk, ir-rikorrenti Grima Arafa stess tirrikonoxxi bl-aktar mod ampju fl-affidavit tagħha (li gie ppreżentat flimkien mar-rikors promotur-vide DOK D) illi r-rikorrenti kkuntrattaw unikament mas-soċjeta konvenuta Edrichton Holidays Limited Dan huwa sorrett ukoll bil-fatt illi l-fatturi kollha li gew ippreżentati mar-rikors promotur, għad li nħargu fuq isem Edrichton Group Ltd, jinddikaw il-VAT number appartenenti li s-soċjeta Edrichton Holidays Limited, Fil-fatt , huwa sottolinjat illi-kif ser jigi ppruvat fil-mori tal-proċeduri s-soċjeta lanqas biss għandha VAT number!
- v. In vista tas-suepost, u kif ukoll fid-dawl tal-fatt illi anke l-ittra legali annessa mar-rikors promotur u mmarkata bħala DOK C intbagħhatet unikament lill-Edrichton Holidays Limited (u di fatti hija indirizzata lid-direttur tal-istess soċjeta` li mgħandha ebda konnessjoni ma Edrichton Group Limited), huwa ċar li l-eċċipjenti għandha tinħeles mill-osservenza tal-gudizzju hekk kif l-eċċipjenti ddaħlet f` din il-vertenza intortament.
- vi. Illi huwa ċar li r-rikorrenti kienu ben konsapevoli dwar dan kollu u li x` aktarx ipproċedew fil-konfront tal-eċċipjenti biss għaliex is-soċjeta Edrichton Holidays Limited kien qegħda fi proċess ta` stalċ u li b`hekk kien hemm risku li r-rikorrenti ma tkunx f` qagħda li tirkupra l-ammonti li qegħda tippretendi permezz ta` din il-kawża.
- vii. Illi in ogni u fi kwalunkwe kaz, jinkombi fuq ir-rikorrenti li jgibu prova inkonfutabbli u sodisfaċjenti-sal grad rikjest mill-ligi-tal pretensjonijiet li allegatament għandha fil-konfront tal-eċċipjenti li da parti tagħha qegħda tirriżerva d-drittijiet kollha tagħha skont il-ligi inkluż sabiex tirkupra d-danni għall-malafama li din il-kawża setgħet ħolqot fil-konfront tal-istess.

Bl-ispejjez, inkluż dawk tal-ittra ufficjali bin-numru 1826/2023 kontra r-rikorrenti li minn issa hija ngunta għas-subbizzjoni, u b` riserva għal kwalunkwe azzjoni spettanti lill-esponenti.

Rat li s-Socjeta' Edrichton Holidays Ltd (is-Socjeta' Holidays) tinstab fi stralc kif anke jirriżulta mid-digriet tal-Qorti kompetenti.

Rat l-atti u dokumenti kollha fil-Kawża.

Qrat u semgħet lix-xhieda fil-Kawża.

Rat li l-Kawża tħalliet għal-lum għas-Sentenza.

Punti ta' fatti

Il-fatti huma sempliċi. Is-Socjeta' Attrici qegħdha tfittex li titħallas ta' servizzi li rrendiet lis-Socjetajiet konvenuti jew min minnhom konsistenti fis-servizz magħruf bħala "Temping Of General Workers". Dan is-servizz qiegħed jingħata abbażi tal-ftehim li ma jidhirx li hu datat (a' fol 6).

Skond numri ta' fatturi l-ammont li għandhom iħallsu s-Socjetajiet konvenuti huwa dak ta €78,199.37.

Punti ta' Liġi

L-azzjoni hija dik għal servizzi reżi versu ħlas. Fi ftit kliem hija azzjoni ibbażata fuq kreditu rapprezentanti prezz ta' dawn is-servizzi.

Konsiderazzjonijiet

Il-Qorti ser tibda biex tqies l-ewwel eċċezzjoni tas-Socjeta' konvenuta Group li hija fis-sens li ma hiex il-leġittima kontradittriċi. Din is-Socjeta' tul din il-Kawża tishaq fuq din l-eċċezzjoni u di fatti l-kwantita ta' provi prodotti kollha huma mmirati lejha. Anke s-Socjeta' Attrici preżentat provi f'dan ir-rigward pero' biex tistabilixxi li l-azzjoni hija ben indirizzata kontra din is-Socjeta'.

Kwantu jirrigwarda din l-eċċezzjoni din il-Qorti tħoss li l-aħjar Sentenza fejn tingħata espożizzjoni tal-figura tal-leġittimu kontradittur hija dik mogħtija fil-

5 t'Ottubru 2001 mill-Qorti tal-Appell (Superjuri) fl-ismijiet Frankie Refalo v Jason Azzopardi ippreseduta mill-Onor. Prim Imħallef

Joseph Said Pullicino – Sentenza frekwentament iċċitata fil-
ġurisprudenza sussegwenti:

“Din il-Qorti allura tikkonsidra illi biex tistabilixxi jekk parti in kawża kienetx jew le leġittimu kontradittur tal-parti l-oħra, kellha bil-fors tivverifika prima facie jekk il-persuna ċitata fil-ġudizzju kienetx materjalment parti fin-negozju li, skond l-Attur, ħoloq ir-relazzjoni ġuridika li minnha twieldet l-azzjoni fit-termini proposti.

Jekk dan in-ness jiġi stabbilit, il-persuna ċitata setgħet titqies li kienet persuna idoneja biex tirrispondi għat-talbiet attriċi, inkwantu dawn ikunu jaddebitawliha obbligazzjoni li kienet mitluba tissodisfa dan inkwantu il-premessi għaliha, jekk provati, setgħu iwasslu għall-kundanna mitluba f'każ li jinstab li l-istess konvenut ma jkollux eċċezzjonijiet validi fil-liġi x'jopponi għaliha.

Dan naturalment ma jfissirx li jekk il-Qorti tiddeċiedi – kif iddeċidiet korrektement f'dan il-każ - illi l-konvenut kien ġie sewwa ċitat inkwantu jkun stabbilit li l-interess ġuridiku tiegħu fil-mertu kif propost mill-attur illi hu kellu neċessarjament ikun finalment tenut bħala l-persuna responsabbli biex tirrispondi għat-talbiet attriċi kif proposti.

Kif lanqas ifisser li l-istess konvenut ma jkollux eċċezzjonijiet validi fil-mertu, fosthom dik li t-talbiet attriċi kellhom fil-fatt ikunu diretti lejn ħaddieħor jew lejn ħaddieħor ukoll inkwantu dan ikun involut fl-istess negozju u li allura seta' jiġi wkoll ċitat bħala leġittimu kontradittur fil-kawża.

Id-dikjarazzjoni tal-Qorti li parti in kawża tkun leġittimu kontradittur lanqas ma kienet tfisser li l-Qorti ma setgħetx, fil-konsiderazzjoni ta' l-eċċezzjonijiet opposti għat-talbiet, tasal għall-konkluzzjoni li l-konvenut – dikjarat prima facie leġittimu kontradittur - kien wara t-trattazzjoni tal-kawża jirriżulta għal kollox estraneju għar-responsabilitajiet lilu addebitati mill-attur fl-azzjoni minnu tentata.

Konsidrata f'dawn it-termini, is-sentenza preliminari, li ċaħdet l-eċċezzjoni tal-konvenut li hu ma kienx il-leġittimu kontradittur ta' l-attur, tirriżulta waħda ġusta, inkwantu l-fatti kif jirriżultaw fl-eżami limitat li l-ewwel Qorti neċessarjament kellha tagħmel, kienu pjenament jiġġustifikaw l-konkluzzjoni li l-konvenut appellant kellu għalxiex jirrispondi għat-talbiet attriċi billi dawn kienu adegwatament jistabilixxu li hu kien intrometta ruħu fin-negozju li minnu oriġinat l-azzjoni.

Il-kontestazzjoni dwar l-import ta' dak in-negozju u sa fejn dan kien jitfa' xi responsabilita` fuq il-konvenut appellant, hu propju l-mertu tal-kawża li għad irid jiġi epurat u deċiż. F'dan ir-rigward il-jeddijiet ta' kull parti in kawża kienu u għadhom impreġudikati kif għadhom impreġudikati l-eċċezzjonijiet l-oħra kollha avvanzati mill-istess konvenut appellant li dwarhom l-ewwel Qorti għad trid tiddelibera”.

Għalhekk irid ikun stabbilit ili jekk in-negozju, kemm ġuridiku u anke kummerċjali, li għandha quddiemha din il-Qorti, jirrigwardax lis-Socjeta' konvenuta Group, fis-sens li hu assumu xi obligazzjoni lejn is-Socjeta' Attrici kif jingħad fir-rikors ġuramentat. Din l-obligazzjoni trid tkun meqjusa

kemm fl-oriġini tagħha jew anke jekk oriġinarjament ma kinitx torbot lis-suġġett, b'għemilu dan ikun intormetta ruħu f'dan in-negozju.

Jibda biex jingħad li l-kuntratt esebit kien bejn is-Sočjeta' Attriči u s-Sočjeta' Edrichton Limited. Naslu biex nifhmu li din hija Edrichton Holidays Limited bin-numru ta' reġistrazzjoni mal-MBR C-3111. Di piu' fl-eċċezzjoni tagħha s-Sočjeta' Edrichton Group Limited tgħid li l-VAT number fuq il-fatturi jappartjenu lis-Sočjeta' Edrichton Holidays Limited anke jekk kienu indirizzati lis-Sočjeta' konvenuta Group (a' fol 63).

Fatt li jkompli jikkonvinċi lil din il-Qorti li r-relazzjoni ġuridika kienet tasew mas-Sočjeta' konvenuta Holidays huwa dak li d-debitu tas-Sočjeta' kontra s-Sočjeta' Edrichton Holidays Limited (C 3111) jidher fil-lista tal-kredituri fil-proċess tal-istralċ (Ara a' fol 79 u 80). Dan huwa l-istess debitu li qed jintalab f'din il-Kawża għalhekk din il-Qorti ma tistax tifhem kif is-Sočjeta' Attriči qed titolbu darbtejn f'din il-Kawża u fl-istralċ.

Roberta Aguis għas-Sočjeta' Attriči tgħid li kienu jikkomunikaw ma' Lara Tabone ta' Edrichton Holidays u li din kienet idderiġithom jibgħatu l-kontijiet lis-Sočjeta' konvenuta Group (a' fol 110 tergo u a' fol 111). Pero' aktar tard b'referenza għal din ix-xhieda preżentat nota fejn qalet li ma sabet ebda korrisondenza f'dan is-sens (a' fol 125). Meta Roberta Aguis kienet mistoqsija jekk għamlux il-Kawża kontra ż-żewġ Soċjetajiet konvenuti għax kienu jafu li Edrichton Holidays kienet qed tiġi stralċjata biex jipprovaw jirkupraw xi ħaġa, it-twegiba kienet waħda ambigwa għall-aññar "*La iva u*

l-anqas le nahseb. Heqq" (a' fol 117). Risposta li fil-fehma tal-Qorti ħolqot ħafna dubbji jekk fil-fatt hux tassew li s-Sočjeta' Group hija kreditriċi tagħha. Il-*lupus in fabula* hija x-xhud Lara Tabone li wara li tant issemmiet mix-xhieda tas-Sočjeta' Attrici ittellgħet bħala xhud mis-Sočjeta' konvenuta Group. Il-Qorti kienet tistenna lis-Sočjeta' Attrici tressaq lil din ix-xhud. Kemm bil-mod kif xehdet u kif ukoll kif wiegħbet, jidher ċar li Lara Tabone ma tantx setgħet twieġeb dwar is-Sočjeta' Attrici (a' fol 134). Din tgħid li tiegħu ħsieb il-kumpanija Edrichton Holidays Limited u kienet tqabbad lis-Sočjeta' Attrici biex tipprovdi l-*cleaners* (a' fol 135). Din tgħid li ma tafx kif daħlet fl-istorja s-Sočjeta' konvenuta Group (a' fol 137). Qalet ukoll li lanqas taf ta' min hija Edrichton Group (a' fol 137 tergo). Tgħid li meta rċeviet fatturi Edrichton Group qatt ma tat każ u li l-ħlas dejjem sar fl-interess tas-Sočjeta' konvenuta Holidays. (a' fol 140). Tikkonferma wkoll li l-Vat number użat huwa ta' Edrichton Holidays Ltd. (a' fol 141).

Din tgħid li tiegħu ħsieb il-kumpanija Edrichton Holidays Limited u kienet tqabbad lis-Sočjeta' Attrici bħala cleaners (a' fol 135). Din tgħid ma tafx kif daħlet fl-istorja s-Sočjeta' konvenuta Group (a' fol 137). Qalet ukoll li lanqas taf ta' min hija Edrichton Group (a' fol 137 tergo). Missierha qatt ma semmilha Edrichton Group u ilha f'dan ix-xogħol minn meta kienet żgħira (a' fol 138 u fol 139).

Fil-fehma tal-Qorti x-xhieda ta' Norbert Tabone Segretarju tal-Kumpanija Edrichton Group Ltd tiċċara kollox. Dan jagħti spjega ta' kif snin ilu kienet saret re-organisation tal-Edrichton Group u li illum is-Sočjeta' konvenuta

Holidays u l-konvenuta Group huma żewġ Soċjetajiet separati u indipendenti minn xulxin. Jgħid ukoll li din is-Soċjeta' illum hija *non-trading* u għalhekk ma hiex tinnegozja. Qal ukoll li qatt ma rċevew ebda kontijiet mingħand is-Soċjeta' Attriċi għaliex li kieku kienu mill-ewwel joqomżu (a' fol 143 u 144).

F'ebda ħin ma ġie pprovat li s-servizzi li rrendiet is-Soċjeta' Attriċi ibbenifikat minnhom is-Soċjeta' Konvenuta Group. Li kieku kien il-każ, kif jgħallmu s-Sentenzi fuq imsemmija kien ifisser li għalkemm oriġinarjament ma kinitx parti għall-ftehim, kien ifisser li xorta intromettiet fin-negozju. Iżda dan ma hux il-każ. Il-Qorti ttendi taqbel mas-Soċjeta' konvenuta Group, li saret il-Kawża kontra tagħha biex is-Soċjeta' tifrex ix-xibka ta' pretensjonijiet li kellha kontra s-Soċjeta' konvenuta Holidays. It-twegiba xejn sodisfaċenti u ambigwa li tat Roberta Aguis għas-Soċjeta' Attriċi tagħti kredibbiltà' għal din l-ipotesi.

Dan ifisser li sa fejn jirrigwarda lis-Soċjeta' Group din ser tkun illiberata mill-osservanza tal-ġudizzju.

Sa fejn jirrigwarda lis-Soċjeta' Edricthon Holidays Limited fid-dawl tad-digriet tal-Qorti Ċivili – Sezzjoni Kummerċ ser tastjeni milli tiegħu tipprovdi fir-rigward tagħha.

Deċide

Għaldaqstant għar-raġunijiet fuq premessi din il-Qorti qed taqta' u tiddeċiedi din il-Kawża bil-mod segwenti:

Tillibera lis-Soċjeta' Edrichton Group Limited mill-osservanza tal-ġudizzju u **tastjeni** milli ttipprovdi fir-rigward tas-Soċjeta' Edrichton Holidays Limited fid-dawl tad-Digriet tal-Qorti Ċivil-Sezzjoni Kummerċ tal-4 ta' Marzu 2024 rikors numru 12/2023/ISB.

Spejjes għas-Soċjeta' Attrici.

Imħallef Toni Abela

Deputat Registratur